

ድምጺ ሰላምን ደሞክራሲን ኤርትራ ምስ ኣቶ ካሕሳይ ይሕደጎ ኣብ ጉዳይ ስደተኛታትን

ግድታት ክኒን ቅኒቶን ዝገበርዎ ንጥፊታት ኣመልኪታ ዝገበረቶ ቃለ-መጠይቕ

ካልኣይ ክፈል

ሕቶ፡ ዝያዳ ንምንጻራ ክሳብ ሕጂ ምንጪ ኣታዊኹም ካበይዮ? ንቕድሚኻ ምንጪ ኣታዊ ንምርክብ እንታይ ዝሓዝክሞ ዝተፈልየ መደባት ኣሎ?

መልሱ፡- ክሳብ ሕጂ ጭቡጥ ምንጪ ኣታዊና እቲ ኣቕዲመ ዝገለጽክዎዮ። ማለት ፍሉጣት ኣባላት እዚ ማሕበር፡ ግዱሳት ኤርትራውያን ፈተውቲ ኤርትራውያንን ተደናገጽትን ዝልግስዎዮ ምንጭና። ንቕድሚት ምንጪ ቁጠባና ዘጎልብትን ዘውሕስን ኩነታት ክንፈጥር ሕልሚ ኣለና። ሕልምና ንምትርጓም ድማ ተገህና ንሰርሕ ኣለና። ኮይኮነ ኣብ ዝርዝር ምእታው ግን ኣገዳሲ ኣይመስለንን።

ሕቶ፡- ዝኸበርካ ኣቶ ካሕሳይ፡ ኣብ ዝተፈላለዩ መዓስከራት ነገራዊ ሓገዛት ክትህቡ ዘርኢ ዜናዊ ጸብጻባት ኣብ ናይ ኤርትራውያን ዌብ ሳይታት እክታተልዮ። ግን ኣብ ዝተወሰነ መዓስከራት ኢኹም እቲ ሓገዛት ትገብሩ ስለምንታይ? ኣብ ክልል ዓፋር ኢትዮጵያ ክልተ መዓስከር ስደተኛታት ከም ዘሎ ይፍለጥዮ ኣብኡ ከም ትሕግዙ ዘርኢ ዜናዊ ሓበሬታ ድማ ኣይተኸታተልኩን። እንታይ ኮይንኩም ኣብኡ ንዘለው ጽጉማት ወገናትና ዘይሓገዝኩም?

መልሱ፡- እምነትን ዕላማን ማሕበር ረድኤትን ምዕባለን ኤርትራ፡ ኤርትራዊ ስደተኛ ኣብ ዝሃለወ ይሃሉ ብዓቕምና ንሓግዝዮ ዝብል። እዚዮ መትከሉ። ብመትከሉ ተገዚኡ ድማዮ ዝሰርሕ። ከምቲ ዝበምልካዮ ብጸዕኪ ክንወፍረሉ ዝጸናሕና ነቲ ኣብ ሰሜን ኢትዮጵያ ማለት ኣብ ክልል ትግራይ ኣብ ዝርከብ መዓስከራት ሽመልባ፣ ማይ-ዓይኒ፣ ዓዲ-ሓርሽ፣ ህንጻጽዮ። ከምኡ ምግባርና ነቲ ሓደ ብምቕራብ ነቲ ካልእ ብምርሓቕ ኣይኮነን። ኩሉ ህዝብናዮ። ኩሉ ጽጉምና። ቦታ ዝዓቕምና ንኹሉ ኣለና ኣብ ጎንኻ ክንብሎ መሰረታዊ እምነትናዮ። ካብዚ ተበጊስናውን ሓደ ግዜ ኣብ ኣዲስ-አበባ ንዝርከቡ ጉዳኣት ኣካል ደቂ ብህረ ዓፋር ገለ ሓገዛት ገይርና ነይርና ኢና። ኣብዚ ዓመት እዚውን ገለ ገንዘባዊ ሓገዝ ሂብና ኣለና። ስለዚ ኣብ ኩሉ ክንጎዩ ዘየኸለለና ዘሎ ናይ ድሌት ዘይኮነ ናይ ዓቕሚ ድሩትነትዮ። ከምቲ " ዝወሃብ ዘይብላ ኣደ ካብ ከውሒ ትጸንዕ" ዝተባህለ ምስላ ኢድካ እንተዘይመለኡልካ ኣብ ድሌካ ክትከይድ፡ ንወገንካ ክትሕግዝ ኣጸጋሚዮ ዝኸውን። ንዓና ገጢሙና ዘሎ ጸገም ድማ ሕጽረት ገንዘብዮ። ዘገላብጥ ገንዘባዊ ዓቕሚ ፈጢርና ኣብ ኩሉ ክንበጽሕ ክሳብ ዘይከኣልና፡ እዚ ዝበልካዮ ትዕዘብታት ንቕድሚትውን ብካልኣት ምልዓሉ ዘይተርፍዮ ዝኸውን። ብዝተኻእለ መጠን ግን ሰማዕቲ ድምጺ ሰላምን ደሞክራሲን ኤርትራ ዝተበግሰናሉ ቅኑዕ ዕላማን ድሩት ዓቕምናን ብምንጽጻር ክርድኡልና ባዚ ኣጋጣሚ ከዘኻኸርም እደለ።

ሕቶ፡ ካብኡ ከይወጸእና፡ ብሃገራት ደረጃውን ኣብ ሱዳን፣ የመን፣ ጅቡቲ፣ ኬኒያ ተመሳሳሊ ጸገማት ዘለዎ ኤርትራውያን ስደተኛታት ከም ዘለው ብዝተፈላለዩ ኣጋጣሚታት ይስማዕዮ። እዚ ትፈልጥዎ ትኹን ዝብል ተረድኦ ኣለኒ። ናብዚ ኣመት ዘይገበርክምሉ ምክንያት ከ እንታይዮ? ዓቕሚ ብምስኣን ድዩ ወይስ ሕጽረት ሓበሬታ?

መልሱ፡- ማሕበርና ናይ ነዊሕ መደቡ ኣብ ኩሉ ቦታ ሰፊሕ ሸፊነ ሃልይዎ፡ ንኹሉ ስደተኛ ክሕግዝዮ። ሕጂ ግን ቁጠባዊ ጉልበቱ ውሱን ምዃኑ ጥራሕ ዘይኮነ፡ ጸጥታዊ ኩነታትውን ሓደ ጸገምዮ። ኣብ ገለ ካብዘን ዝገለጽካዮን ሃገራት ዓቕሚ ሃልዩካውን ናብተን ሃገራት ክትኣቱ ርኡይ ጸገማት ኣሎዮ። ብዝኸነ ኣጋጣሚ እንተኣቲኻውን ህዝቢ ኣኪብካ ምክሪ ክትልግስን ነገራዊ ሓገዛት ክትገብርን ኣይከኣልን። እዚ ንኹሉ ግሁድ ይመስለኒ። ኣብ ዞባ ቀርኒ ኣፍሪቃ ኤርትራዊ ስደተኛ፡ ከም ስደተኛ ብዘይጸጥታዊ ስግኣት ብሰላም ዝነብረላ ሃገር ኢትዮጵያ ጥራሕዮ። ማሕበር ረድኤትን ምዕባለ ኤርትራ ጥራሕ ዘይኮነ ዝኸነ ካልእ ተመሳሳሊ ሓገዛት

ክንብር ተበግሶ ዝወስድ ውልቀ-ሰብ ድዩ ማሕበር ድማ ነቲ ዝህቦ ሓገዝ ዘተኣማምን ቦታ ዝደለ ይመስለኒ። ዓቕምን ድሌትን ሃልዩካውን ጸጥታዊ ሰግኣት ኣብ ዘለወን ሃገራት ገለ ክትገብር ኣይከኣልንዮ። ኣብ ኢትዮጵያ ግን ንጽጉማት ሓገዝ ከይትገብር ዕንቅፋት ዝፈጥር ጸጥታዊ ኩነታት የለን። ስለዚ ኢና ድማ ብጸዕቂ ኣብ ኢትዮጵያ ክንቀሳቐስ ንረኣ። ንቅድሚ ጸጥታ ናይዘን ሃገራት ተመሓይሹ፡ ኤርትራውያን ኣኪብካ እተስተምህረሉን እትረድኡሉን ደረጃ ምስ በጽሖ ናብኡ ገጽና ክንጥምት ምዃና ክንጸር ኣለዎ።

ሕቶ:- ገለ ወገናት ነቲ ዝግበር ዘሎ ሓገዝ ብኣወንታ ተቐቢሎም፡ ግዝያዊ ገንዘባዊ ኮነ ነገራዊ ሓገዛት ምግባር ጽቡቕዮ፡ ግን እቶም ጽጉማት ወገናት ኣብ መነባብሮኦም መሰረታዊ ለውጢ ከምጽእሉ ዝኸእሉ ናይ ትምህርትን ሞያዊ ስልጣናን ዝርኽቡሉ ዕድላት እንተዝፍጠረሎም ምሓሽ ክብሉ ይስምዑ፡ እሞ ብወገንኩም ብዛዕባዚ ጉዳይዚ እንታይ ዝረኣኸሞ ወይ ዝሓዝኸሞ ነገረ ኣሎ?

መልሱ:- ንሕናውን እንታይ ንግበር? ከመይ ንግበር? ብምንታይ ዓቕሚ ዝብሉ ሕቶታት ኣልዕሊና ኣብ እንዘራረበሉ ዘለና ወቕቲዮ እዚ ሕቶዚ ዝመጽእ ዘሎ። ኣብ'ቲ ኣብ ክልል ትግራይ ዘሎ መዓስከራት እቶም ኣቕዲመ ዝገልክዎም ዝተፈላለዩ ማሕበራት ኣለው። ዝተፈላለዩ ናይ ነብሰ ኣኸእሎ ንጥፈታት ድማ የገብሩዮም። ንኣብነት ገለ ኤርትራውያን ደቂ-ኣስንትዮ ናይ ምምሻጥ ጸገርን ስፍየት ክዳንን ተበግሶታት ጀሚረን ስለ ዘለዎ፡ ዋላ እኹል ኣይኹን ገለ ናይ ገንዘብ ሓገዝ ገርና ኢና። ቅድም ኢሎምውን ጉድኣት ኣካል ሽማግሌታትን ዘበገስዎ ምንጪ ቁጠባ ዝኸውን ንጥፈታት ጸኒሑዮ። ብመጠኑ ካብኡ ተረባሕቲ ክኹኑ ክኢሎም ምህላም ድማ ጭቡጥ መረዳእታ ኣሎ። ስለዚ እዚ ሞያዊ ትምህርቲ ዝበልካዮ ናይ ዓቕሚ ጉዳይ እንተዘይኮይኑ ሓደ ካብ እምነትናዮ። እዚ ኣብ ተግባር ክውዕል ናይ ኩሉ ግዱስ ሓገዝ የድሊዮ። ምክንያቱ ዝጠልቦ ወጻኢታት ቀሊል ስለዘይኮነ። ኣብ ጉዳይ ስደተኛታት ዝነጥፉ ትርጉም ዘለዎ ዓቕሚ ዘለዎም ኣህጉራውያን ትካላት ረድኣት ክፈልጥዎን ክሳተፍዎን ድማ ጭቡጥ መረዳእታ ሒዝካ፡ ግዜ ከየጥፋእካ ምጉያይ የድሊ። ብዓቕምና ክንዲ ንኸእሎ ክንገብር ንጎዩ ኣለና። እቲ ካልእ ድማ ተመሳሳሊ ስጉምቲ ክወስድ ኣለዎ ዝብል እምነት ኣለኒ። ምክንያቱ ብውሁድ ዓቕሚታት ደኣምበር ብሓደ ክልተ ማሕበራት ጥራሕ ክዕመም ዝከኣል ብደህ ስለዘይኮነ። ህዝብና ሒዝና ደገፍትናን ተደናገጽትናን ሒዝና ከነተግብሮ ከኣ እምነትናዮ።

ሕቶ:- ኤርትራውያን ስደተኛታት ብጸዕቂ ናይ መወዳእታ መዕረፊኦም ካብ ዝገብርዎ ዘለው ምድሪ ኤውሮጳዮ። እንተኹን ግን ሃገራት ኤውሮጳ ነቲ ኣወንታዊ ተግባራቶም ከም ዘለዎ ቅቡል ገይርና፡ ካብዚ ቀረባ ዓመታት ግን ኣብ ኣተሓሓዝ ስደተኛታት ዝኸተልዎ ዘለው ኣገባብ ሚዛኑ ዝሓለወዮ ክትብል ዝከኣል ኣይኮነን። ምስ'ቲ ካብኣቶም ዝግበር ትጽቢት ዝቃዶ ኣይኮነን። ምክንያቱ ስደተኛታት በዚሑና ኣብ ቁጠባና ኮነ ማሕበራዊ ህይወትና ተጽዕኖ ይገብረልና ኣሎ ካብ ዝብል ኩርናዕ ተበጊሶም፡ ምስ'ቲ ጠንቂ ስደት ኤርትራውያን ዝኾነ መንግስታዊ ጉጅለ ተሻሪኹም፡ ነቶም ናብ ሃገሮም ዝኣተው ናብ ሃገሮም ናይ ምምላሶም መደባት ከም ዘለዎምዮ ዝስማዕ፡ እሞ ሓቂ ተፈሊጡ እዚ ጉዳይ ክዕጸፍ ስለዘለዎ፡ ምስ'ቶም ህይወቶም ከድሕኑ ዝኸድዎም ዘለው ወገናትና ክደናገጹ ንምግባር፡ ብወገንኩም ወይ ምስ ካልኣት ኮይንኩም ክሳብ ሕጂ እታ ዝገበርክሞ ንጥፈታት ኣሎ? ክሳብ ሕጂ እንተዘይገርኩም ንቅድሚት ከ እንታይ ዝሓዝኸሞ መደብ ኣሎ?

መልሱ:- ሓደ ካብ'ቲ ቀንዲ ዕማም ናይ ማሕበር ረድኣትን ምዕባለን ኤርትራ፡ ህዝብታት ኤርትራ ብሰንኪ ስርዓት ህግደፍ ዝኸተሎ ዘሎ ጸረ-ሰብኣውነት ዝኾነ ጨፍላቂ ፖሊሲ፡ ዝፍትውዎ ሃገሮምን ማይ በቶምን ንድሕሪት ገዲፎም ዋሕዚ ክበሃል ብዝከኣል ስደት፡ ኣብ ጉዕዞኦም ዘጋጥሞም ዘሎ ብዙሕ ዝዳይነቱ ዘስካሕክሕ ግፍዕታት፡ ሕብረት ኤውሮጳ ብልክዕ ተረዲኡ፡ ኣብ ዘተኣታትዎ ዘሎ ግጉይ ኣተሓሕዝ ዳግመ ርእይቶ ገይሩ፡ ነቲ ጠንቂ ጥፍኣትን ስደትን ዝኾነ ዘይ ህዝባውን ዘይደሞክራሲያውን ስርዓት ብግቡእ ኣጽኒዖም ፍትሓዊ ዝኾነ ውሳኔ ክውሰኑ፡ ምስ ስደተኛታት ዝጸንሖ ሰብኣዊ ምድንጋጸም ከርእዩን ንምርዳእ ዝጀመሮ ፈተነታት ኣሎ። እዚ በይንና ጥራሕ ዘይኮነስ ምስ ካልኣት ግዱሳት ብምትሕብባር ክንቅጽለሉ ኢና። ምክንያቱ

ኤውሮጳዊ ሕብረት ብዓለም ደረጃ ዘለዎ ጽልዎን አብ አተሓሕዞ ስደተኛታት ኮነ፡ ሰብአዊ መሰላት ዘለዎ ፖሊሲ ምቅልሉን ፍትሓውንዩ። ንቕድሚትውን ነዚ ክቕጽሎ ንኹሉ ዝጠቅም ስለ ዝኾነ አብ ኤርትራን ኤርትራውያንን ዝፍጽም ዘሎ በደል ብጭብጢ ብሰነድ ቀሪብካ ተዛቲኻ ኣእሚንካ ሓቂ ሒዞም አብ ጎኒ ግዳያት ክኾኑ ከይተሓለልና ክንሰርሕ ኢና።

ኤውሮጳዊ ሕብረት ከም ሕብረት ኮነ ኣባል ሃገራት፡ ኣጋጢምዎም ዘሎ ጸቕጢ ናይ ስደተኛታት፡ ኣቃሊልካ ዝረኣ ኣይኮነን። እቲ አብ ቁጠባን ማሕበራዊ ኩነታት ዝፈጥረሎም ተጽዕኖ ጥራሕ ዘይኮነ ግን፡ አብ ጸጥታዊ መዳይ'ውን ሰግኣት ከም ዘለዎም ምርዳእ ጽቡቕዩ። ምክንያቱ ስደተኛታት ተመሲሎም ኣሸበርቲ ጉጅለታት ክኣትውዎምን ንነዊሕ ዓመታት ዝሃነጽዎ ሰላም ደሞክራሲን ቁጠባዊ ትካላትን ከዕንውሎም ይኸእሉዮም። እዚ ንሕና'ውን ንቕበሎ ሰግኣትዩ። አብ ፈረንሳ፡ በልጂም ጀርመን ዝተራእዩ ናይ ኣሸበርቲ መጥቃዕቲ ድማ አብነት ይመስለኒ። ስለዚ ሕብረት ኤውሮጳ ምስ ስደተኛታት ተአሳሲሩ ወድዓዊ ጸገም ገጢምዎም ከም ዘሎ ርዳኢዩ። ይኹን ግን እቲ ካብ ኤርትራን ካልኣት ሃገራት ናብ ሃገሮም ዝመጽእ ዘሎ ስደተኛታት 98% ክበሃል ዝከኣል መነባብሮ ከመሓይሽ ኢሉ ዘይኮነስ ፖለቲካዊ ወጽዓ በጺሕዎ ቅሳነት ስለዝሰኣነ፡ ሰላም ኣለዎም፡ ደሞክራሲ ኣለዎም፡ ፍትሒ ኣለዎም ህይወተይ ከድሕን ኢሉ ይመጽአም ከም ዘሎ ክብደት ሂሮም ክርድእዎን ብኡ መንጽር አተሓሕዛኦም ከመዓራርዩን ቅነዕ ይመስለኒ። ስልጣታት ኣሸበርቲ ሰጊእካን ቁጠባዊ ምቅጽጽ ከይገብሩልካ ሰሲዕካን ሰብአዊ ሓልዮት ንዘድልዮም ሰብአውያን ፍጡራት ኣይትእተውና፡ ኣይትቕረቡና ረሓቕልና ኣይበሃልን። ከምዚ ምግባር ንሰልጡን ክፍለ ዓለም ኤውሮጳዊ ዝምጥን ኣይኮነን።

ብፍላይ አብ ኤርትራ ዝኾነ መሰል ከምዘዩሉ፡ ብሓደ ሰብ ዝዘወር ዝመርሓሉን ዝምረሓሉ ሃገራዊ ቅዋም ዘይብሉ፡ ውሱን ጉጅለ አብ ልዕሊ ዜጋታት ኤርትራ ድላዩ ይገብር ከም ዘሎ ንኤውሮጳዊ ሕብረት ምስጢር ኣይኮነን። አብ ኤርትራ እንታይ ዓይነት ስርዓት ከም ዘሎ፡ እንታይ ዓይነት ግፍዕታት ከም ዝፍጽም፡ ኤውሮጳዊ ሕብረት መስካሪ ደኣምበር ምስክር ዝደሊ ኣይመስለንን። አብ ዝኣመንካዮ ናይ ምውዳብ፡ ናይ ምንቅስቃስ፡ ናይ እምነት ነጻነት፡ ናይ ምፍራይ፡ ገደባት ከም ዘሎ ማንም ዝፈልጦዩ። ስለዚ ኤውሮጳዊ ሕብረት ብፍላይ ምስ ስርዓት ህግደፍ ተሻራኹ ጥራሕ ዘይኮነ ንክትኣምኖ ዘጸግም ኣማኢት ሚሊዮናት ኣሕቀፉዮ ዋሕዚ ስደተኛታት ክግግተሉ ዝገብሮ ዘሎ ፈተነ ፍረ ከምዘይረበሉ ርዳኢ'ኳ እንተኾነ፡ ምስ ኤውሮጳዊ ስልጣን ብምንጽጻር ክረኣ እንክሎ ግን ዘሕፍርዩ። ሕብረት ኤውሮጳ ምስ ሓደ ፍጹም መላኺ መንግስታዊ ጉጅለ ተመሓዝዮ ብገንዘብ እናጠበረ አብ ፖለቲካ ኤርትራ ፍታሕ ከምጸኣሉ ምሕሳብ፡ ኤውሮጳዊ ብልሒ ፖለቲካ፣ ክብረት ሰብአውን ደሞክራሲያውን መሰላት ናበይ ዩንቆልቁል ኣሎ ዘዩብል ኣይመስለንን። ንሕና ኤርትራውያን ግን ብመረዳእታ ንምዕጻፉ ካብ ጸቢብ ውድባዊ ሕሳባት ወጺእና ብተናጻል ዘይኮነ ብውሁድን ውድቡን ኣገባብ መረዳእታና ሒዝና ክንወፍረሉ ኣለና ዝብል እምነት ኣለኒ።

ሕቶ፡- ገለ ወገናት ምስዚ ብዝተአሳሰረ መንግስታት ኤውሮጳ ብጻዕቂ ስደተኛታትን ስልጣናትን ኣሸበርትን ስለ ዝተሸገሩ ጥራሕ ዘይኮነስ፡ ዓበይቲ ናይ ዕደና ኩባኒያታት አብ ኤርትራ ኣዋፊሮም ዘይተኣደነ ሃብቲ ይጉሕጉሑ ስለ ዘለው፡ እዚ ከይጎድሎም ነቲ ጸረ-ህዝቢ መንግስቲ ንምሕጓስ ወይ ንምጥባር ኮነ ኢሎም ዝገብርዎ ዘለው ተግባርዮ ኢሎም ክገልጹ ይስምዑዮም። ገለ ተግባባቲ ሰብአዊ መሰላት ኤውሮጳውን ተመሳሳሊ ርእይቶ ኣለዎም። ነዚ መሰረት ገይሮም ንመንግስታቶም ይቃወሙዮም። ኤርትራውያን ናይ ብሓቂ ናይ ፖለቲካ ስደተኛታትዮም ስለዚ ከኣ ናይ ዕቕባ ሕቶኦም ተቐባልነት ክረክብ ኣለዎ ኢሎም ክከራኹሩ ይስምዑዮም። እዚ ጽቡቕዩ። ግን ብተግባር ነዚ ዝድግፍ ጭቡጥ ሓበሬታ ዘስንቕ ኤርትራዊ ጥርናፊ ኣሎዶ?

መልሲ፡- ኣነ አብ በበይኑ ግዝያት አብ ኤውሮጳ ኣንጻር ስርዓት ህግደፍ አብ ዝተኻየደ ሰላማዊ ሰልፍታት ኣኼባታትን ሰሚናራትን ተኻፊለዮ። ቅድም ክብል ነካይዶ ዝነበርና ህዝቢ ኤርትራ ሓቂ ዝርደኣሉ ንመሰሉ አብ ጎኒና ዝሰለፈሉ፡ ደላዩ ሰላም ማሕበረ-ሰብ ዓለም ጸገምና ብግቡእ ዝርደኣሉ፡ ኣህጉራውን ሰብአውን ግዴታኡ ዝዋጽኣሉ መድረኽ ክመጽእዮ ዝብል ተስፋ ሰኒቕና ኒሕ ዓጢቕና ኢና ነካይዶ ዝነበርና። ካብ

ቅድሚያ ሰለሰተ ዓመታት አቢሉ ዝግበር ዘሎ ሰላማዊ ሰልፍታት፣ ዝሕዞም ጭርሖታት፣ ዘመሓላልፎም መልእኽታት፣ ዓይነትን ብዝሕን ተሳተፍትን ግን ካብ'ቲ ዝጸንሐ መሰረታዊ ለውጢ አለዎ። ኤውሮጳ ሕብረት ኣብ ኤርትራ ዘሎ ጸገም ክፈልጥ ጥራሕ ዘይኮነ፣ ብደረጃ'ቲ ሕብረት ኮነ ተናጸል ሃገራት ምስ ስርዓት ኣስመራ ዘለዎም ዝምድና ክፍትሹን ብስም ልስሉስ ዲፕሎማስን ሰብአውን ልምዓታውን ሓገዛት ዝገብርዎ ዘለው ደገፍ ከቋርጹ፣ ኣመት ውጹዓት ኤርትራውያን ክገብሩ ዘዘኻኸርን ዝጽውዕንዩ። ህግደፍ ከም ስርዓትን ወሰንቲ ኣካላቱን ብገበን ተሓተቲዮም ዝብል ድምጺ ይስማዕ ኣሎ። ከምዚ ኣብዚ ወርሒ ጥቅምቲ 2016 ኣብ ኒው ዮርክ ዝገብረ ሰላማዊ ሰልፍ ኣዚ ስርዓትዚ ብባህሪኡን ብተግባሩን ብህዝብታት ኤርትራ ዝተጸልኣን ዝተነጸለን ምጃኑ ንምርዳእ ዝግበር ቃልሲ ጥላኻ ከምቲ ክኾኖ ዝግባእ ቅልጡፍ ኮይኑ ኣድማዒ ፍረ ኣብ ዘምጸኣሉ ደረጃ እንተዘይበጽሖ፣ ኤርትራውያን ደለይቲ ደሞክራሲያዊ ለውጢ ዝገብርዎ ዲፕሎማሲያዊ ጸዕሪ ግን ክጸሊ ኣሎ። ፍረ ከምጽእ ምጃኑ ከኣ እምነተይዩ።

መርማሪ ኮሚሽን ሰብአዊ መሰላት ውድብ ሕቡራት ሃገራት ክትምስረት፣ ተመስሪታ ኣብ ኤርትራ ዝፍጸም ዘሎ መሰረታዊ ጥሕሰት ሰብአዊ ክብረት ዝምልከት ክልተ ግዜ ብኣማኢት ገጸት ዝሓዘ ብመርተዖ ዝሃብተመ ጸብጻባት ብምቕራብ፣ ፈጸምቲ ገበን ክሕተቱ ኣለዎም ዝብል ክሲ ክሳብ ምምስራት ዝኸደሉኮ ባዕሉ ዝሃንደሶ ወይ ስቕ ኢሉ ካብ ጎደና ዝኣከሶ ሓበሬታ ገይሩ ኣይኮነን። ኤርትራውያን ውልቀ-ሰባት፣ ስቪክ ማሕበራት፣ ተጣባቂቲ ሰብአዊ መሰላት፣ ፖለቲካዊ ውድባት፣ ማዕከናት ዜናን ካብ ቅድሚያ ነዊሕ ዓመታት ጀሚሮም ከቕርብዎ ናይ ዝጸንሑ ጥርዓናት ውጽኢትዩ። ንሶም ብቃል ምስክርነት፣ ብጽሕፍን ድምጽን ኣብ ዝሃብዎ ሓበሬታ ተመርኩሱ ዘቕረቦ ጸብጻብዩ። ስለዚ ሕቶኻ ንምምላስ ንተግባራት ስርዓት ህግደፍ ንምቅላዕን ብቕጥታን ብተዘዋዋርን ምስኡ ዝሻረኹ ወገናት ኢዶም ክስሕቡ ንምግባርን ቃልሲ ክካየድ ጸኒሑዩ። ንቕድሚትውን ብዝሓየለ ክቕጽልዩ።

ሳልሳይ ክፋል ይቕጽል

ብሓልዮት ደሞክራሲያዊ ግንባር ሓድነት ኤርትራ ዝፍኖ ድምጺ ሰላምን ደሞክራሲን ኤርትራ 23-11-2016